

IL-BIDWI

FOLJU MAHRUG DARBTEJN FIX-XAHAR MID-DIPARTIMENT TAL-BIEDJA

Editur: C. Zammit-Marmarà, M.B.E.

Nru. 68

IS-SIBT, IL-15 TA' SETTEMBRU, 1945.

Nru. 68

PROPAGANDA GHAT-TAGHLIM FUQ IL-BIEDJA

(Mit-Tahdita maghmula fuq ir-“Rediffusion” mis-Sur ROBERT BIASINI, Direttur tal-Biedja, fit-2 ta' Settembru 1945).

“IL-BIDWI” BHALA MEZZ TA' TAGHLIM

WIEHED mill-izjed xoghlijiet mehtiega tad-Dipartiment tal-Biedja huwa dak illi jghin lill-bidwi f'seneghtu b'taghlum li jkun jinhtieg minn żmien għal iehor — taghlum li jista' jgħib 'il quddiem lilu, lir-raba' tiegħu u lil pajjiżu. L-edukazzjoni tal-bidwi hi ta' gid kbir lill-pajjiż, għaliex b'hekk huwa jkun jista' jiehu prodotti izjed bil-kotra, prodotti itjeb u safja minn mard. B'dan il-hsieb aħna hriġna, tliet snin ilu, il-folju bil-bosta magħruf “IL-BIDWI”, li għadu wkoll johroġ sal-lum kull hmistax-il-ġurnata.

Dawk il-bdiewa jew diletanti li jinteressaw ruħhom fil-qari dwar il-Biedja u Gonna jistgħu jibdew jirċevuh billi jiktbu l-Uffiċċju tal-Biedja, l-Għammieri.

Barra milli nohroġu dan il-folju hekk mehtieg, aħna wkoll inqassmu, kull meta jkun jinhtieg, kitba ta' taghlum jew ta' tifsir.

IL-KAMRA TA' L-INFORMAZZJONIJET

Biex dan ix-xogħol ta' taghlum izjed jirnexxi u jkun żgur ta' għajnunha lil kulhadd, jiena qtajt li niftah Kamra għaliha apposta fil-Uffiċċju stess tal-Biedja, l-Għammieri, u din il-Kamra, li issa tinsab imghammra b'kollox, jiena semmejtha il-“Kamra ta' l-Infurmazzjonijiet” u semmejtha hekk għaliex twaqqfet l-iktar bil-hsieb li tagħti infurmazzjonijiet fuq kull haġa li tmiss lill-biedja in general, kemm jekk dak li jkun li jixtieq jaf haġa jkun bidwi, u kemm jekk ikun diletant jew forsi persuna oħra li tinteressa ruħha fil-kwistjonijiet tal-biedja.

Bis-saħħa ta' din il-Kamra, aħna nipruvaw inżommu ruħna dejjem infurmati fuq dak li jkun qed isir f'pajjiżi oħra, billi aħna nircievu minn għandhom il-gazzetti u rapporti tagħhom.

Kull wiehej li jkun jixtieq jaf xi haġa li għandha x'tagsam mal-biedja, m'għandux jagħmel haġ'ohra h'ef jikteb lill-“Kamra ta' l-Infurmazzjonijiet”, Dipartiment tal-Biedja, Għammieri, u huwa jiġi infurmat b'dak kollu li jkun jixtieq ikun jaf. Jiena nittama illi kulhadd jipproffitta ruħu minn din l-okkażjoni u jagħmel użu minn din il-Kamra.

Forsi jkun hemm min jistaqsi: “X'taġhrif nista' nikseb minn din il-“Kamra” għida li fuqha qiegħed tħiitna?” Jiena nwieġeb li ma hemmx limiti għall-infurmazzjonijiet li nistgħu nagħtukom. In-nies li hemm inkarikati qegħdin hemm biex jaqdu

lilkom, u kull mistoqsija li tagħmlu tkun milqugħa bl-attenzjoni l-izjed serja u lilkom tingħata risposta tagħha mill-izjed fis li jista' jkun, wara li titlesta l-infurmazzjoni li tkunu tistgħu toqogħdu fuqha.

Hawnhekk nisthajilkom tistaqsuni: “Allura l-impjegati li għandek f'din il-Kamra jifhemmu f'kollox?” — Le! Izda l-mistoqsija tiegħek issir lill-Kap ta' dik il-Ferġha tad-Dipartiment li għandu x'jaqsam mas-sugġett tal-mistoqsija tiegħek u dan għalhekk ilesti r-risposta u jghaddiha mill-gdid lill-“Kamra ta' l-Infurmazzjonijiet” biex imbagħad tinbagħat lilek.

Biex nagħtikom eżempju ta' dan, ngħidu aħna, wiehed jixtieq jaf xi haġa fuq l-annimali tiegħu: baqar, majjali jew tigieg. Forsi tfaċċat xi marda għida fuq it-tjur li jkun jixtieq jaf xi haġa fuqha; xi differenza fuq il-halib tal-baqar, ngħag jew mogħoż li hu qatt ma kellu qabel, xi mard jew difett fuq il-majjali. Mistoqsijiet bħal dawn ngħadduhom lit-Tabib tal-Bicċerija biex jeżaminahom u wara li jagħtina t-twegħiba tiegħu, aħna minnufih inwieġbu lil min ikun kitbilna u staqsiena fuqhom.

L-istess haġa nagħmlu jekk il-mistoqsija, flok fuq l-annimali, tkun fuq sigar jew mard tal-prodotti, jew mess ta' insetti. Aħna neżaminaw bir-reqqa kollha l-mistoqsijiet tagħkom, u jekk ikun jinhtieg, jiena nibgħat ukoll lill-Uffiċċjal inkarikat biex jara b'għajnejh u jagħti l-parir tiegħu, fil-kas li tkun xi kwistjoni ta' mard ta' annimali jew prodotti tar-raba' jew sigar tal-frott. Insomma, jiena nixtieq li intom ilkolli thossu li din il-“Kamra ta' l-Infurmazzjonijiet” li jiena waqqaft fid-Dipartiment tal-Biedja, **WAQQAFTHA GħALIKOM U GħALL-BZONNIJET TAGħKOM**, u għalhekk nixtieqkom li intom tagħmlu użu minnha spiss u kull darba li jkollkom bzonn.

Dak li għidtilkom ma jfissirx illi intom għandkom tistaqsu biss dwar mard ta' l-annimali jew prodotti, le. Jiena niehu pjaċir jekk intom kull diffikultà li jkollkom tiktbu lilna, ukoll jekk ikollkom tiktbu lilna, ukoll jekk ikollkom xi haġa li għamilna aħna u li ma hix toghgħokom. Bosta drabi tkun xi haġa li forsi intom ma tkunux fhimtuha, jew li aħna ma fessrinhielkomx ċar biżżejjed, u li għalhekk ikun ta' gid jekk aħna infehmuhelkom sewwa. Insomma, il-“Kamra ta' l-Infurmazzjonijiet” qiegħda hemmhekk għalikom u jonqos minnkom jekk intom ma tagħmlux użu minnha. Fuq kollox intom ma thallu sejn, la għall-mistoqsija u lanqas għar-risposta.

IL-MAWRA TIEGHI FL-INGILTERRA

(C. Zammit-Marmara, M.B.E.)

IL-HSIEB TAS-SAFRA TIEGHI

ID-DIRETTUR tal-Biedja, is-Sur Robert Biasini, talabni biex naghtikom xi taghrif dwar l-impresjonijiet li jiena kelli mill-miġġja tiegħi ġewwa l-Ingilterra. Jien il-lum sejjer ngħidilkom xi haġa fuq fuq u 'l quddiem nittama li nkun nista' naghtikom informazzjonijiet sbieħ dwar bosta xogħol li qiegħed isir fl-Ingilterra.

L-ewwelnett il-mawra tiegħi f'dak il-pajjiż ma kenitx uffiċjali — mhux uffiċjali fis-sens li jien ma ġejtx mibgħut hemmhekk b'servizz mill-Gvern ta' Malta. L-ewwel impressjoni li kelli hi naturalment dik illi billi Londra hija kbira, il-ħsara li hemm hija aktarx imxerrda b'mod li ma timpresjonakx. Bħalma tistgħu tissopponu intom, l-iżjed meta nsiefer, jien ma tantx infittex postijiet ta' divertimenti, iżda nahli ż-żmien tiegħi nitgħaxxaq bil-kampanja u nistudja l-progress kbir li jkun sar fil-biedja. B'dan il-ħsieb, jien mort bosta bnadi u tkellimt ma' hafna soċjetajiet u kumpannijiet.

IL-FABBRICA TAS-SULFAT TA' L-AMMONJA

Malli wasalt, fuq stedina tal-I.C.I., mort Billingham biex nara l-fabbrika kolossali fejn isir s-Sulfat ta' l-Ammonja. Meta ngħid li din hija fabbrica kolossali jien tabilhaqq irrid infisser li hi waħda mill-ikbar fabbriki li qatt rajt fil-pajjiż ta' l-Ewropa. Jien domt tlitt ijiem indur il-fabbrika u nara x-xogħol tabilhaqq tal-ghaġeb li jsir hemmhekk. Jien nittama li għad inkun nista' nfissrilmom dan ix-xogħol f'taħdita speċjali li b'ħsiebni nagħmel 'il quddiem.

IL-QASAM SPERIMENTALI TA' JEALOTTS HILL

Wara Billingham, jien mort nara l-Qasam Sperimentali ta' Jealotts Hill. Hommhekk hemm hafna nies ta' xjenza kbira li xogħolhom hu biss biex dejjem jistudjaw fuq l-insetti, mard u hwejjeġ oħra li jmissu lill-biedja. Jiena rajt hafna sperimenti; tassew interessanti. Il-professuri ta' hemmhekk urewni kulma qiegħed jiġi studjat, iżda mhux kollox nista' ngħid imħabba li xi hwejjeġ ma jridux jurhom għalissa. Huma joqogħdu hafna attenti biex xi affarijiet ma jiġux ippubblikati fil-ġurnali u lanqas jiġu f'haq in-nies qabel ma jiddeċiedu li jippubblikawhom huma, u meta jiddeċiedu li jippubblikawhom, allura jkun bil-bosta żguri minnhom.

Intom naturalment smajtu bl-"insettiċida" ġdid imsejjaħ **D.D.T.** Il-lum ġa hemm insettiċida ieħor li f'osta każi hu wisq iżjed superjuri minnu: dan jismu "Gamexane" jew "666". Is-sabha tiegħu hija bil-bosta tal-ghaġeb u nittama li dan l-"insettiċida" għad iserrah lill-bdiewa minn hafna għawġ ta' d'wed fi-biedja. Dan hu oġġett delikat hafna biex infissru fuq fuq il-lum, iżda wkoll fuq dan għad ngħidilkom xi haġa 'l quddiem.

SUSTANZA LI TOQTOL IL-HAXIX HAŻIN

Issa hemm haġ'ohra li hi ta' bosta interess lill-biedja ta' Malta, u din hi l-medicina ġdida li f'it ilu ssemmiot f'waħda mill-hargiet tat-"Torch". Din hi l-"Methoxone". Din hi koll medicina tal-ghaġeb għaliex tingħata b'doza tabilhaqq żgħira u tant żgħira li jkolliha bilfors tithallat ma' xi haġ'ohra. L-użu tagħha huwa li toqtol xi xorta ta' pjanti mingħajr ma tagħmel l-ebda ħsara fl-art, mhux hekk biss, iżda wkoll illi toqtol haxix hażin waqt li jkun jikber ma' haxix ieħor. Ngħidu ahna, wieħed li għandu l-qamh jista' jxerred f'it minn din il-medicina fir-raba' u din, mingħajr ma tagħmel ħsara lill-qamh, toqtol il-haxix hażin li jkun hemm tiela' miegħu. Nittama li ma jidmox ma jkollna xi kwantità f'idejna biex inkunu nistgħu nippruvaw l-effetti tagħha fuq ir-raba' ta' Malta stess, għal-

keam jien rajtha taħdem sewwa fl-egħlieqi u ġonna ta' l-Ingilterra.

KOLTIVAZZJONI TA' PRODOTTI FIL-MOXA

Fil-qasam li semmejtikom qabel, jiġifieri f'Jealotts Hill, jien rajt ukoll sperimenti interessanti fuq xi pjanti bħalma huma tat-tuffieħ tadam. Hemmhekk qegħdin jikkultivaw it-tuffieħ tadam ġewwa r-ramel biss, u band'ohra ġewwa ċ-ċaġhak biss. Għal ġewwa dan ir-ramel jew ċaġhak hemm pajp irqiq li minnu għaddej, kontinwu, qtar ta' l-ilma li ġej minn kaldarun li fih hemm taħlita artiċjali tas-sustanzi li għandhom bżonn il-pjanti. Jien rajt il-pjanti tat-tuffieħ tadam tabilhaqq b'saħħithom u b'għenieq ta' frott li jsaħhrek.

Kemm kienet tkun sabiħa kieku nistgħu naslu li nagħmlu kommerċjalment raba' mill-hafna blat li għandna mxerred ma' Malta u Għawdex, u kemm ikun ta' ġid kemm għas-sidien u wkoll għall-biedja ta' artna, kif ukoll għall-popolazzjoni kieku dan ikun jista' jorganizza ruħu. Il-possibilitajiet li jirriżultaw minn dan l-esperiment huma kbar hafna għalina, u ahna ma nibqgħux ma nistudjawhomx.

TAHDITET MA' KUMITATI TA' SOĊJETAJIET TAL-BIEDJA

Bħalma għidilkom qabel, jiena dort bosta postijiet, u kelli taħditiet mal-Kumitati ta' Soċjetajiet tal-Biedja, ma' Diretturi ta' Kumpannijiet u ma' nies tax-xjenza li qegħdin imexxu xi xogħol ta' studju. Dawn il-laqgħat saru f'Londra, f'Manchester, f'Norton, f'Jealotts Hill, f'Bristol, u f'xi rħula oħra. X'kien ir-riżultat ta' dawn it-taħditiet ma nistax ngħidilkom il-lum, għaliex ukoll xi affarijiet li mħabba l-gwerra kienu jidhru li għad idumu f'it ma jsiru, issa jersqu iżjed fil-qrib. Nista' biss niżgurakom li t-taħditiet tiegħi privati kienu dejjem bil-ħsieb li jiġbu l-ġid għall-bdiewa u għal Malta tagħna li jien dejjem għamilt hilti kollha li nefa' fil-gholi meta kont qalb il-barranin.

Bħallikieku, qabel il-gwerra kienu qegħdin jitwaqqfu kumitati tal-bdiewa fil-pajjiż kollha ta' l-Imperu Inġliż, imsejjaħ "Commodity Councils". Dawn kienu qed jitwaqqfu bil-ħsieb li jkun ta' għajnuna lill-biedja ta' kull pajjiż — ngħidu ahna l-Ingilterra jkun jafu li sejra hemmhekk patata minn tagħna Dawn jagħmlu hilitom kollha biex iressquha fi swieq tajba u jirrikmandawha; jekk jaraw li jkun hemm pajjiż li jkun nieqes minn xi haġa tal-biedja li tista' tingħieb minn pajjiż ieħor, dawn minnuflh igħarrfu bil-qagħda lill-kumitat ta' dak il-pajjiż u dan, allura, ikun jista' jiehu passi biex iġib fil-pajjiż dak li jkun nieqes u jagħmlu bosta xogħol ieħor meħtieġ u hekk dawn il-"Commodity Councils", jekk issa jitwaqqfu, ikunu ta' ġid kbir lill-biedja u lill-poplu wkoll.

Jisgħobbini li għal-lum ma nistax ngħidilkom iżjed minn hekk. Hemm bżonn li issa, li Alla bagħat il-paċi fuq id-dinja, nimxu pass imgħaġġel biex ma nhallux pajjiżi oħra jehduna s-swieq tagħna. Il-heffa ta' l-ajruplani issa qiegħda f'kompetizzjoni ma' pajjiżi oħra, u jekk irridu li ahna ma nitilfux s-swieq jnhtigħilna noqogħu attenti għall-mili u fis-swieq nimxu bil-ħsieb li ma ngħarrqu b'hadd. Ahna ma għandna qatt nagħmlu li haddieħor dak li ma rridux li haddieħor jagħmel lilna.

PERIKLU! PERIKLU!

IL-CRIEDEN IXERRDU L-PESTA

Il-Briegħed jittliq minn fuq il-Crieden morda jew mejta u jgappsu bil-Pesta lin-nies.

MALTA!

Nibzġhu għas-saħħa tagħna u ta' pajjiżna.

Tinhtieg il-għajnuna tagħkom b'ebda dewmien biex neqridu l-CRIEDEN.

Hudu ħsieb poggju NASES U VELENI għall-CRIEDEN. Mabriku biex tnaddfu djarkom, l-irziezet, il-ghorof, eċc., u tirrangawhom biex il-ġrieden ma jsibux fejn jistahbew.

IL-PJANTI FIL-QSARI U KULL META GHANDHOM JISSAQQEW

(C. Zammit-Marmara, M.B.E.)

It-Tisqija

IL-LUM il-gurnata ma hemmx dar, zghira jew kbira, li fiha ma ssibx għadd ta' qsari. Ukoll jekk din id-dar ma jkunx fiha għnien, dejjem jinsab għadd ta' qsari biex isebhu l-intrajjet, il-kmamar u t-twieqi.

Xi wħud mid-dilettanti, u hawnhekk irridu nfissru dawk kollha li għandhom qsari, ftit jew bosta, jaħsbu li l-pjanti tal-qsari jikbru u jisbiehu bl-ilma, u għaldaqshekk huma jsaqquhom kuljum, mingħajr qies u mingħajr ħsiob u b'hekk il-pjanti tagħhom huma aktarx sfajrin, u qatt ma jġu 'l quddiem kemm imisshom.

Hu kollu minnu illi l-ilma hu meħtieġ għall-pjanti fil-qsari bħalma hu meħtieġ l-ikel għall-bniedem, għax bis-saħħa ta' l-ilma l-pjanti jkunu jistgħu jiehdu mill-ħamrija s-sustanzi li jaħtieġu. Izda, sewwa sew bħalma l-ikel żejded jagħmel ħsara lill-bniedem u jħassaru l-istonku, hekk u xejn inqas l-ilma żejded jagħmel ħsara lill-pjanti.

Hawnhekk nistħajjel illi d-dilettanti jistaqsu: "Allura kull meta għandi nsaqqi l-qsari?"

Din hi mistoqsija li hadd ma jista' jwieġeb għaliha ħlief il-qsari stess.

Kienet tkun haġa sabiħa kieku aħna konna nkunu nistgħu ngħidulkom biex issaqqu l-qsari nhar ta' Tnejn, nhar ta' Erbgħa u nhar ta' Gimgħa, izda dan ma jistax jingħad.

Meta l-Pjanti jinktieġu l-Ilma

L-ewwelnotta oġġa ngħidu mill-ewwel (u d-dilettant ma għandux jinsieh dan): il-pjanti kolha, huma x'inhuma, u qegħdin fejn qegħdin, kemm fl-art jew fil-qsari, jaħt-ġilhom ikunu *attivi*. Bħalma tafu inton, il-pjanti, u l-izjed il-pjanti p̄renni (dawk li jgħixu izjed minn stagun wiehed), jagħmlu żmien jikbru — itellgħu friegħi jew wraġ ġodda, u allura jkunu *attivi*—u jagħmlu żmien mistrieħa—jigħifieri ma jikbrux izjed u anqas jarmu friegħi u weraġ ġodda. Fiż-żmien li jkunu jikbru jaħt-ġilhom ilma u sustanzi, u jekk f'dan iż-żmien jingħatalhom xi ftit ilma żejded ma tantx tagħmlilhom ħsara. Izda iż-żmien li l-pjanti jkunu mistrieħa jew reqdin, allura lil dawn ma jkun jinktieġilhom ilma ħlief ftit, u f'dan iż-żmien ilma żejded jagħmlilhom bosta ħsara. Nistgħu ngħidu illi mħabba l-ilma żejded mogħti f'dan iż-żmien haġna pjanti jiskaldaw (jithorrew minn wiċċ il-qsarija). Bosta pjanti, l-izjed qronfol u palm, jintillfu kull sena mħabba l-ilma żejded li jingħatalhom fi żmien li ma jinktieġx.

L-ilma għall-qsari ma jinktieġx dejjem l-istess. Fis-sajf il-pjanti jaħtieġu tisqija izjed spiss milli jaħtieġu fix-xitwa, u l-post fejn ikunu miżmuma jgħodd ukoll, għaliex il-pjanti li jkunu fil-beraħ, fis-sajf jaħt-ġilhom ilma kuljum.

Biex tkun taf jekk il-pjanti humiex bil-għatx, inti ma għandekx tagħmel haġ'ohra ħlief ittaqtilhom f'nofs il-qsarija bil-għadam ta' subgħajk. Jekk il-qsarija tagħmel ħoss ta' vojta, allura jkun jaħtieġ l-ilma. Jekk tagħmel ħoss ta' mimlija, allura tisqija ma taħtieġx. Bi ftit tal-pratka, b'dan il-mod li qed ingħidu, inti malajr titgħallem tagħraf il-qsari bil-għatx.

Qatt tgħid li qsarija hi bil-għatx għax tara wiċċ il-qsarija niexef. Għalkemm il-wiċċ ikun niexef, il-bieċa l-kbira ssib li taħt il-wiċċ ikun għadu niedi.

Malli wiċċ il-ħamrija jaqbad jinxf, inti għandek tonqox mehxen pulzier. Dan mhux biss ma jħallix il-wiċċ i: abbi l-ħdura u l-ħaxix hażin, imma jgħin ukoll l-arja tidhol got-trab, u l-arja hi bil-bosta meħtieġa għall-eġħruq.

Ilma ftit jagħmel ħsara

Meta tagħti l-ilma qatt la tagħti ftit. Ftit ilma jagħmel ħsara daws kemm meta tagħti bla qies. Inti għandek tagħti biżżejjed li jllhaq l-eġħruq kollha, u li jiskula minn taħt. Tara haġna dilettanti b'kanna f'idejhom jġru kemm kemm ixarrbu wiċċ it-trab; dan ma iservix għal haġ'ohra ħlief biex wiċċ it-trab jagħqad u jagħmel ħsara kbira lill-pjanti.

Għall-pjanti ta' taħt is-saqaf, it-tisqija ssir f'lema ħin tal-gurnata trid, izda għall-qsari tal-beraħ it-tisqija—l-izjed fis-sajf—għandha ssir mal-oġġ tal-ix-xemx wara li l-ħamrija tkun birdeċ.

Il-pjanti għandhom ukoll jittbexxew bl-ilma nadif kull tant, biex jinħasel il-weraq mit-trab. Niftakru dejjem illi l-weraq huwa l-pulmun tal-pjanta.

IS-"SURVEY" TAL-BIEDJA

(J. Orlando Smith)

It-Tmiem tas-"Survey"

L-ISTAHRIGA, jew kif isejjha "Survey", dwar il-bdiewa u r-raba' tagħhom, li kien beda d-Dipartiment tal-Biedja ftit taż-żmien ilu wasal għat-tmiem tiegħu. Din il-bieċa xogħol seja tkun ta' ħtieġa mill-akbar għal dawk li għandhom x'jaqsnu mar-raba' tagħna. Aktarx li aħna biss konna bqajna lura u ma kellniex dan l-istahriġ dwar l-artijiet tagħna. Mat-tmiem ta' dan is-"Survey" id-Dipartiment tal-Biedja jkun għabar it-tagħrif kollu dwar ix-xorta tal-għelieqi li għandna, jekk ir-raba' hux saqwi jew baġħli, liema huwa l-bidwi li qiegħed jaħdmu u min huwa s-sid ta' dan ir-raba' minbarra haġna iqaqat ohra dwar qsin, kmamar u bjar li jinsabu fir-raba'.

Il-Fejda tas-"Survey"

Ma' tul ix-xogħol ta' dan is-"Survey" ma ngħoddux kemm irqaqat issewwew u tagħrif meħtieġ li ngħata, sew lill-bdiewa kif ukoll lis-sidien ta' xi raba'. Bjar li kienu mirduma u minsija nstabu bis-saħħa ta' pjanti qodma u dwarhom ingħata bosta tagħrif lill-bidwi li jaħdem dak ir-raba'. Bdiewa ohra, li r-raba' tagħhom ittjieħed taħt l'emergenza li għadna kemm għaddejna minna, irėevew ukoll haġna għajnuha dwar it-talbiet tagħhom għal ħlasijiet li kien jisthoqqilhom.

Il-lum, il-Gvern sejjer ikollu mera ċar ta' l-artijiet tagħna u jkun jista' wkoll jagħti informazzjonijiet scwwa dwar ir-raba' moxa u r-raba' għammiel li għandna; haġa li dwarha l-Gvern qatt ma kella tagħrif meħtieġ kollu. l-mappi li saru sejrini ikunu preċiżi tant li minn fuqhom wieħed ikun jista' jiehu l-informazzjonijiet kollha li jkun jaħtieġu. Kull bieċa raba' tidher fuq il-mappa—bin-numru għaliha. Hu n-numru tar-rėgistrazzjoni; tal-bidwi; b'dan ikollok l-isem u l-kunjom tas-sid jew l-aġent tiegħu u tal-kerrej li jinsab fiha. Jekk hijiex saqwi jew baġħli u fl-istess ħin jekk fihix swieni, imtieħen, kmamar u bjar mirduma.

Fl-Imġoddi u l-Lum

Fl-imġoddi ma kien jinżamm ebda "record" (kitba jew haż) tat-tibdi li kien isir fl-eġħlieqi tagħna. Barrieri li saru raba' baqgħu jidhru fil-pjanti antiki li kienu saru xi tletin sena ilu, bħallikieku għadhom barrieri; kif l-istess haġa, raba' li sar barrieri baqgħu mniżżla bħala art madduma. Tat-taqsimiet jew gōnot tar-raba' ma kella l-ebda mera u hadd ma kien jaf xejn dwarhom, għalkemm dawn it-taqsimiet jew gōnot min jaf kemm jiccaqilqu minn ban da għall-ohra skond iė-ėirkostanzi ta' min jidhol jew johroġ mir-raba' li jkun qed jaħdem jew minhaġba taqsim li jsir fil-wirt.

Għalkemm wieħed ma jista' qatt iġid x'jista' jinqala' u ma nittamawx li terġa' tigi fuqna l-istess emergenza li għaddejna minna, b'danakollu jekk, għal xi raġuni jew ohra, tinħass il-ħtieġa li jittieħed xi raba' ta' malajr jew isiru xi kumnikazzjonijiet li jkunu jinktieġu li jintemmu f'qasir żmien, ma jergax jinqala' l-istess taħwid li kien inqala' qabel u li minhaġba fi haġna mill-bdiewa u sidien sabu ruħhom imħawdin dwar x'għandhom jagħm'u biex jġbru flushom u biex ifissru l-qagħdijiet li kienu tagħhom. Il-pjanti jkun fihom kollox, sew f'kasijiet ta' emergenza kif ukoll biex jingħataw informazzjonijiet ohra lil dawk kollha li jkunu int ressat i f'xi beejjed mill-art tagħna.

ħtieġa li jingħataw l-informazzjonijiet meħtieġa għas-"Survey"

Minn dak li għidna, jidher ċar kemm hija kbira l-ħtieġa sabiex kull tibdi li jsir fl-okkupazzjoni tar-raba' jew fl-benefikati jew milforamenti tiegħu tingħata informazzjoni mingħair dewmien lill-Ferġha tad-Dipartiment tal-Biedja li qiegħda żżorn dan ir-"record". Nirrikmandaw għalhekk li malli wieħed iwili jew jieħu taħt idejha raba' għdid, ma jorqox li tant hu kemm min kien jaħdmu qabel, imorru mingħair dewmien javżaw it-tibdi li jkun sar u fi ftit minuti jġi moqdi; u fl-istess ħin ikun wettaq bieċa xogħol ta' fejda kbira biex ikun jista' jinżamma f'waqtu dan is-"Survey" li huwa ta' ħtieġa kbira għaliħ innifen taħt ukoll għan-Nazzjon kollu.

IS-SILLA

(Dr. Alfred Azzopardi)

L-Importanza tas-Silla

IS-SILLA f'pajjizna ghandha importanza kbira u tista' tgħid, li hija uzata mill-bdiewa kolha minhabba li hija l-għalf ewlieni għall-bhejjem li jitrabbew f'pajjizna. L-istess haġa bħalma hu l-fignu għandu importanza kbira barra minn Malta, is-silla hawn Malta hija mifttxa ma' tul is-sena kollha, kemm għall-aħdar kif ukoll għan-nieqef. Għal dik li hija sustanza, tilhaq wara l-alfalfa, li, għal min jista' jsaqqiha fis-sajf, ikollu x'jaħsad aktar u għal tul ta' żmien aktar.

Koltivazzjoni tas-Silla

Il-koltivazzjoni tas-silla tista' ssir wisq aħjar milli qed issir issa, jekk il-bidwi jdahhal f'rasu li jaħli f'tit xogħol aktar fil-koltivazzjoni tagħha u jikkuraha b'aktar attenzjoni milli qed jagħmel bħalissa; jekk isir dan il-prodott ikun ta' akbar għid għall-istess bdiewa li jiżirgħuha fir-raba' tagħhom. Id-drawwa li wiehed jagħmel is-sikek u jferrex iż-żerriegħa biss ma hijx biżżejjed; hemm bżonn illi qabel iż-żriġ, l-art tinħadem sewwa biex tkun tista' tixrob kemm jista' jkun aktar ilma u mhux hafna mill-ilma li jinżel fuq ir-raba' fejn tkun sejra tinżara' s-silla jintilef billi jibqa' miexi fil-wieċ u l-bieċa l-kbra jispicċa għal gewwa t-triqat jew fil-widien. Il-hażna ta' l-ilma fil-hamrija hija importanti hafna biex is-silla mnebbta ssib dik l-umdieta meħtieġa; speċjalment meta jigrri li wara l-ewwel granet tax-xita jagħmel xi żmien twil ta' bnażzi.

Kura ta' l-Uċuh tas-Silla

Il-bidwi għandu wkoll drawwa hażina li wara li jizra' s-silla jidhirlu li nia hemmx aktar x'jagħmel sakemm jaasal żmien il-ħsad. Hafna jhallu kollox miexi għal riħu u l-kura li jieħdu ta' dan il-wieċ hija żgħira hafna għal-ix jidhrihom li ma hemmx bżonn wiehed jaħli żmienu fuq wieċ li jagħtih dak li jixtieq mingħajr il-ħtieġa li jintilef fuqu. Dan huwa żball kbir: ngħiduha kif inhi, mhux il-għaliex hafna mill-bdiewa ma jafux li aktar ma tikkura wieċ aktar tieħu minnu, iżda jhallu kollox għal riħu aktar minhabba l-għażż jew biex ilaħħqu ma' wċuh oħra li huma jidhrihom ta' importanza akbar. Meta s-silla tkun għadha żgħira, ikollha bżonn titnaddaf mill-garġir u haħix hażin iħor daqs kemm għandhom bżonn jitnaddfu wċuh oħra. Jekk tħalli s-silla mimlija bil-haxix hażin, din tifga u hafna minha tmut. Il-bidwi, dan jafu tajjeb; iżda f'tit huma dawk l-għaqlin li jagħmlu dan ix-xogħol tat-tindif tas-silla meta din tkun għadha żgħira. Ngħidulhom aħna, aħjar tomna s-silla kultivata sewwa minn wejba ikkultivata hażin.

Zerriegħa tas-Silla

F'pajjizna hawn id-drawwa li tintuza żerriegħa ta' sentejn sabiex il-qoxra tagħha tkun iżjed mherrija. Barra minn Malta hemm makni li jgaxxu ż-żerriegħa tas-silla, u meta din tkun imqaxxa tista' tinżara' aktar fil-imwaha bil-vantaġġ illi wara l-ewwel xita, l-ewwel jiffaċċa l-haxix hażin li jkun nibet miż-żrieragħ li jinxterdu fuq ir-raba': dan ikun jista' jinħarat u wara li ssir din il-bieċa xogħol tkun tista' mbaġħad titferrex iż-żerriegħa mqaxxa tas-silla fuq art radifa. Haġa bħal din tifranka x-xogħol tat-tindif wara li tinbet is-silla, kif għidna li għandu u jaħteġ li jsir, qabel.

L-uħida ta' Wċuh oħra tas-Silla wara l-ħsad

F' Sqallija hemm drawwa li s-silla jhalluha fir-raba', sentejn fuq xulxin, jigħferi jaħsdu l-ewwel sena, u malli tħoss l-ilma, is-silla terġa' tarmi mill-għerug tas-sena ta' qabel.

Meta tinżerta xitwa bikrija u jagħmoj ilma biżżejjed, is-silla tikber malajr: f'kas bħal dan, ikun jaqbel li wiehed jerħi lin-nuġħag u lill-mogħoż jirgħu fuqha għall-habta ta' l-aħħar tas-sena. Wara, is-silla terġa' tarmi u tagħti l-wieċ tagħha xorta waħda.

Zriġ tas-Silla bin-Newba

Iż-żriġ tas-silla bin-newba, isir bejn wieċ jew iħor ta' qmuh, jigħferi wara l-qamh jew ix-xgħir. Is-silla, il-

bidwi jiżragħha aktarx biex iserrah lir-raba' wara wċuh li ikunu kiddu xi f'tit lir-raba' mis-sustanzi tiegħu.

Bejgħ tas-Silla bl-Użin u mhux bil-Qatta

Kif qegħdin nitkellmu fuq dan il-wieċ, nixtiequ nsemmu drawwa hażina fil-bejgħ tas-silla. Fil-fehma tiegħi din għandha tinbiegħ bl-użin u mhux bil-hemel. Barra minn Malta, saħansitra d-demel jinbiegħ bl-użin, il-għaliex meta l-bejgħ isir bil-qatta, dan jista' biss iqanqal hafna kwistjonijiet. Il-proprija qatta ma għandhiex tiżen inqas minn sitt rta, iżda hawn Malta, l-irbit ta' din il-qatta' aktarx isir skond l-annata. F'sena skarsa l-qatet li jagħmlu ma jkunx fiħom hliet nitfa s-silla; dan mhux sewwa; min jixtri għandu jieħu għal dak li jkun hallas u għalhekk l-aħjar mezz u l-aktar bil-ħaqq, huwa l-użin.

L-EGHDEWWA TAN-NAHAL

(Jos. Cesareo)

(Jissokta min-Nru. 67)

La Teqirdux is-Sagħtar

Issa, qabel ma nispiċċa, irrid inwissi lill-bdiewa fuq ix-xitla tas-sagħtar. Xi bdiewa, mingħajr ma jkun jafu jew bi traskuraġni, meta wkoll ma jagħmluwx biex jigbru iżjed materjal għall-ifran, qegħdin jaqtgħu x-xitla tas-sagħtar. Dan huwa hażin ferm sew għall-bidwi li mħabba f'hekk ma jigborx għasel tajjeb kemm inissu, kif ukoll huwa hażin hafna għan-naħal, li b'hekk ma jkunx jista' jigbor għasel bnin u li jkun tant tajjeb speċjalment għat-trabi.

La Teqirdux il-Ferħ tan-Nahal

Haġa oħra wkoll ngħidha sew lill-bdiewa kemm ukoll lil min mhux bidwi. Hawn drawwa f'Malta li billi jibżgħu minn ferħ naħal, dawn jaharq. Ferħ naħal, l-iktart jekk ikun għadu kif infred minn fuq ommu, ma jagħti xewka jekk ma toqgħodx tittantah. Meta jigrri li xi ferħ naħal jaqbad ma' xi post li jkun f'tit jew wisq ta' xkiel, jew titolbu lil xi hadd li jifhem biex inehħih, jew tistgħu wkoll iċċemplu l-Għammieri u b'hekk tingdew żgur.

AVVIŻ DWAR IS-"SURVEY" TAL-BIEDJA

Navżaw lill-Bdiewa kollha illi ma għandhomx jonqsu li jirreġistraw ir-raba' tagħhom jow it-tibdil li ear fh, fl-Uffiċċji u fil-granet hawn taħt imsemmija, mis-17 ta' dan ix-xaħar 'l quddiem.

Il-bdiewa taż-Żejtun, Zabbar, Wied il-Għajn, Kalkara, Tarxien, Raħal il-Ċdid, Gudja, Għaxaq, Birzebbuga u Marsaxlokk, jistgħu jmorru jirreġistraw fl-Uffiċċju tal-Biedja taż-Żejtun kull nhar ta' Hadd filgħodu.

Il-bdiewa taż-Żurriq, Hal Saħ, Mgħabba, Qrendi, Kirkop, u Hal Luqa, jistgħu jmorru jirreġistraw fl-Uffiċċju tal-Biedja taż-Żurriq, kull nhar ta' Sibt.

Il-bdiewa tar-Rabat jistgħu jmorru jirreġistraw fl-"Housing Office" tar-Rabat, kull nhar ta' Tnejn, nhar ta' Tlieta u nhar ta' Erbgħa.

Il-bdiewa tal-Mosta, Naxxar, Għargħur, Birkirkara, Sliema, San Għujan, Lija, Attard, Balzan u Mgħarr, jistgħu jmorru jirreġistraw fl-Uffiċċju tal-Biedja, il-Mosta, kull nhar ta' Hadd filgħodu.

Il-bdiewa tal-Mellieħa u San Pawl il-Baħar, jistgħu jmorru jirreġistraw fl-Uffiċċju tal-Biedja ta' San Pawl il-Baħar kull nhar ta' Sibt.

Il-bdiewa ta' Hal Qormi, Marsa, Hamrun, Sfa. Vennera, Żebbuġ, u Siġġiewi, jistgħu jmorru jirreġistraw ma' tul il-granet tax-xogħol tal-gimħa kollha, sa nofs in-nhar, fl-Uffiċċju tal-Qasam tal-Gvern, l-Għammieri, il-Marsa.

Infakkru lill-bdiewa kollha illi, bis-saħħa ta' Ordinanza maħruġa apposta mill-Gvern, huma obbligati jirreġistraw ir-raba' tagħhom u t-tibdil li jsir fh.

AVVIŻ: MEHTIEĠ GħALL-KIRI: Għnen kbir b'dar żgħira miogħu, tajjeb għat-torbija tat-tig'eg. Iktbu lis-Sur M. Borg Cardona, 5, Howard Street, Sliema.